

## SCRIPT OF MORNING GOJRI NEWS BULLETIN 07MAR 2026

1015HRS

مارننگ گوجری نیوز بولٹن 07 مارچ 2026

\*\*\*\*\*

یوہ آکاشوانی جموں ہے باغ علی طاہر تیں خبر سُنو۔

\*\*\*\*\*

### CM BUSINESS

وزیر اعلیٰ عمر عبداللہ نے کل تعمیل مانہ کمی تے باقاعدگی کھٹ کرن 2 عشریہ صفر بارے اک اعلیٰ سطحی میٹنگ غی صدارت کی یوہ عنوان اک جامع مرکزی قومی اقدام بارے رکھیو گیو ہے جس غو مقصد باقاعدہ بوجھ مانہ کمی لیا غے ہو رہتا عوام دوست تے شہریاں غا مفاد مانہ جموں کشمیر مانہ ماحول تیار کرنو ہے یوہ پروگرام صحت تعلیم سیاحت تے صنعت سمیت 23 شعباں توڑی سدھاراں نانہ توسیع دین غا مقصد سنگ شروع کیو گیو ہے اس موقع ور بولتا واں وزیر اعلیٰ نے انتظامی طریقہ کار نانہ سادہ بنان غی ضرورت ور زور پایو جس گے تحت غیر ضروری منظوریاں نانہ کھٹ کر غے ہر سدھار غی خاطر اک مدت مقرر کی جائگی اس عمل سنگ منظوریاں غا عمل مانہ تیزی لیان غے نال نال ڈیجیٹل انتظامیہ نانہ بہتر بنایو جائیگو۔ نالے شہریاں تے سرمایہ کاراں واسطے ضروری فائداں نانہ یقینی بنان غا بندوبست کیا جا سکیں گا۔

\*\*\*\*\*

### UPSC RESULTS

جموں کشمیر تیں سیول سروسز امتحانات سال 2025 مانہ کُل 17 امیدواراں نے کامیابی حاصل کی ہے کل یوپی۔ایس۔سی غی طرفوں نتیجاں غو اعلان کیو گیو تھو ان وچوں جموں کشمیر یو ٹی تیں سووان شرما نے سب تیں اچو 148 ووں درجو حاصل کیو ہے ان غے بعد دوجا ور سوگھند گپتا رہی ہیں جنہاں نے درجہ نمبر 207 حاصل کیو پلوامہ غا توصیف احمد گنتی نے یو ٹی تیں تیجی پوزیشن حاصل کر غے 254 ووں درجو حاصل کیو ہے۔ ایل جی منوج سنہا تے وزیر اعلیٰ عمر عبداللہ نے اس باوقار امتحان مانہ کامیاب ہون آلا امیدواراں نانہ مبارک دتی ہے اُن گو کہنو تھو جے اس نال جموں کشمیر غا وقار مانہ اضافو ہوو ہے تے اس راہ دوجا امیدواراں غی وی حوصلہ افزائی ہوئی ہے۔

\*\*\*\*\*

### RAILWAYS ESCALATOR

جموں ڈویژن مانہ ریلوے مسافراں نانہ دتی جان آلی سہولتاں نانہ مضبوط بناتا واں ڈویژنل ریلوے منیجر جموں وویک کمار نے شری ماتا ویشنو دیوی کٹڑہ ریلوے سٹیشن ور پلیٹ فارم نمبر 2 تے 3 بشکار نویں تعمیر کی گئی سڑھی غو افتتاح کیو ہے جس نال ہزاراں غی تعداد مانہ مسافراں تے یاٹریاں نانہ فائدو پُجے گو۔ اس موقع ور یوہ وہ دسیو گیو ہے جے جموں واسطے وندے بھارت ایکس پریس خدمات مانہ توسیع غو کم تقریباً مکمل ہو چکو ہے تے آخری منظوری غے بعد تاولاں ہی یاہ ریل خدمات شروع کی جائگی۔

\*\*\*\*\*

### RAILWAYS EXTRA COACH

جموں ریلوے ڈویژن نے تہواراں غا رش نانہہ مد نظر رکھتاں واں راج دھانی ایکس پریس، ریل نمبر 12426 مانہہ ایک اضافی تیجی 3 ٹائیراں آلی اےسی کوچ نانہہ چلان بارے کیو ہے۔ یاہ سہولت اج یعنی 7 مارچ تیں شروع کی گئی ہے۔ یاہ اضافی ڈبو 14 مارچ نانہہ وی چلایو جے غو جس تیں تقریباً 72 مزید سیٹاں غی دستیابی وے غی۔ اس سنگ انتظار غی فہرستاں مانہہ کمی آوے غی تے مسافراں نانہہ آرام دہ سفر غی سہولت لے غی۔ سنئیر ڈویژنل کمرشل منیجر اوچیت سنگل نے کہیو کہ یوہ قدم مسافراں غی سہولت نانہہ بہتر بنان واسطے چایو گیو ہے مسافراں نانہہ مشورو دتو گیو ہے جے وے آئی۔آرسی۔ٹی۔سی غی سرکاری ویب سائٹ یا ریلوے بارے پوچھ تاچھ نمبر 139 غے ذریعے سیٹ غی دستیابی غی معلومات حاصل کریں۔

\*\*\*\*\*

### SATISH CRICKET LEAGUE

کھیڈ بارے وزیر ستیش شرما نے گزشتہ روز وائی۔ایس۔ایس، جے۔کے۔ایس۔سی کرکٹ لیگ غو افتتاح، ایم۔اے۔ سٹیڈیم جموں مانہہ کیو۔ اس لیگ مانہہ 18 ٹیم حصو لے رئی ہیں۔ تے تمام مقابلہ فلڈ لائنس مانہہ کھیڈیا جیں گا۔ یے مقابلہ یوٹیوب چینلاں ور وی براہ راست نشر کیا جیں گا۔ اس موقع ور وزیر نے ٹرافی غی نقاب کشائی کی، تے کھیڈاریاں مانہہ جرسی وی تقسیم کی۔ انہاں نے جموں کشمیر غی کرکٹ ٹیم نانہہ، رانجی ٹرافی ور جیتن بارے، تعریف وی کی۔ انہاں نے کہیو کہ یاہ لیگ نوجوان کھیڈاریاں نانہہ اگے بدھن، تے کھیڈاں مانہہ اپنی صلاحیت دسن غو اچھو موقعو فراہم کرے۔

\*\*\*\*\*

### SRINAGAR POLICE ADVISORY

سرینگر پولیس نے سماجی میڈیا استعمال کرن آلاں تے عام لوکاں تیں اپیل کی ہے کہ وہ انٹرنیٹ ور معلومات سانجہ کرتا وقت ذمہ داری غو مظاہرو کریں۔ پولیس نے کہیو ہے کہ بغیر تصدیق شدہ خبر، افواہ یا قیاس، سانجہ نہ کریں۔ تے خبر نانہہ تصدیق کرن تیں بعد ہی نشر کریں۔ پولیس غے مطابق غلط معلومات پھیلاں تیں، لوکاں مانہہ خوف۔و۔ ہراس پیدا ہوسکے۔ جس تیں امن۔وامان متاثر وے۔ تے خلاف ورزی کرن آلا لوکاں غے خلاف، متعلقہ قوانین غے تحت، سخت کاروائی کی جے غی۔

\*\*\*\*\*

### WEATHER

محکمہ موسمیات نے پیشن گوئی کی ہے کہ اج تیں جموں کشمیر غا موسم مانہہ تبدیلی آوے غی۔ اج تیں 9 مارچ توڑی زیادہ تر موسم ابر آلود رے غو تے گجھ مقامات ور ہلکی بارش ہو سکے، جد کہ اونچا پہاڑی علاقاں مانہہ بکھ بکھ جگہاں ور ہلکی برف باری ہون غا امکان ہیں۔ 10 مارچ تیں زیادہ تر موسم ابر آلود رے غو تے مرکزی زیر انتظام علاقہ مانہہ خاص طور ور اونچا پہاڑی علاقاں مانہہ بکھ بکھ جگہاں ور ہلکی برف باری ہوسکے۔ دوسری جانب پہلی واری ایسو ہوو ہے کہ زوجیلا پاس، 28 فروری تیں بعد وی کھلو رہیو۔ یوہ لداخ نانہہ وادی کشمیر تیں جوڑن آلی اہم سڑک ہے۔ تقریباً 11 ہزار 500 فٹ غی بلندی ور واقع یوہ رستو عام لوکاں غی ضروریات تے فوجیاں گا سامان غی ترسیل واسطے بہت اہم سمجھیو

جے۔ بی۔ آر۔ او غے مطابق یاہ ایک اہم کامیابی بے جھپڑی ہر موسم مانہ سڑک  
نانہ کھلا رکھن واسطے ، اُن غی مسلسل محنت تے عزم نانہ ظاہر کرے۔  
\*\*\*\*\*